

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీభగవద్యామునమునిభిః అనుగృహీతం

॥ స్తోత్రరత్నం ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజమహాదేశికన్

**His Holiness *śrīmad āṇḍavan of śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the **Tikanna** font.

శ్రీః  
శ్రీమతే రామానుజాయ నమః

## ॥ స్తోత్రరత్నం ॥

స్వాదయన్నిహ సర్వేషాం త్రయ్యంతార్థం సుదుర్గ్రహం ।  
స్తోత్రయామాస యోగీంద్రః తం వందే యామునాహ్వయం ॥

యత్పదాంభోరుహధ్యానవిధ్వస్తాశేషకల్మషః ।  
వస్తుతాముపయాతోఽహం యామునేయం నమామి తం ॥

నమో నమో యామునాయ యామునాయ నమో నమః ।  
నమో నమో యామునాయ యామునాయ నమో నమః ॥

నమోఽచింత్యాద్భుతాక్లిష్టజ్ఞానవైరాగ్యరాశయే ।  
నాథాయ మునయేఽగాధభగవద్భక్తిసింధవే ॥ 1 ॥

తస్మై నమో మధుజిదంఘ్రిసరోజతత్త్వ-  
జ్ఞానానురాగమహిమాతిశయాంతసీమ్నే ।  
నాథాయ నాథమునయేఽత్ర పరత్ర చాపి  
నిత్యం యదీయచరణౌ శరణం మదీయం ॥ 2 ॥

భూయో నమోఽపరిమితాచ్యుతభక్తితత్త్వ-  
జ్ఞానామృతాబ్ధిపరివాహశుభైర్వచోభిః ।  
లోకేఽవతీర్ణపరమార్థసమగ్రభక్తి-  
యోగాయ నాథమునయే యమినాం వరాయ ॥ 3 ॥

తత్త్వేన యశ్చిదచిదీశ్వరతత్స్వభావ-  
భోగాపవర్గతదుపాయగతీరుదారః ।  
సందర్శయన్ నిరమిమీత పురాణరత్నం  
తస్మై నమో మునివరాయ పరాశరాయ ॥ 4 ॥

మాతా పితా యువతయస్తనయా విభూతిః  
 సర్వం యదేవ నియమేన మదన్వయానాం।  
 ఆద్యస్య నః కులపతేర్వకులాభిరామం  
 శ్రీమత్ తదంఘ్రియుగళం ప్రణమామి మూర్ధ్నా ॥ 5 ॥

యన్మూర్ధ్ని మే శ్రుతిశిరస్సు చ భాతి యస్మిన్  
 అస్మన్మనోరథపథః సకలః సమేతి।  
 స్తోష్యామి నః కులధనం కులదైవతం తత్  
 పాదారవిందమరవిందవిలోచనస్య ॥ 6 ॥

తత్త్వేన యస్య మహిమార్ణవశీకరాణుః  
 శక్యో న మాతుమపి శర్వపితామహాద్యైః।  
 కర్తుం తదీయమహిమస్తు తిముద్యతాయ  
 మహ్యం నమోఽస్తు కవయే నిరపత్రపాయ ॥ 7 ॥

యద్వా శ్రమావధి యథామతి వాఽప్యశక్తః  
 స్తోమ్యేవమేవ ఖలు తేఽపి సదా స్తువంతః।  
 వేదాశ్చతుర్ముఖముఖాశ్చ మహోర్ణవాంతః  
 కో మజ్జతోరణుకులాచలయోర్విశేషః ॥ 8 ॥

కిం చైష శక్త్యతిశయేన న తేఽనుకంప్యః  
 స్తోతాఽపి తు స్తు తిక్యతేన పరిశ్రమేణ।  
 తత్ర శ్రమస్తు సులభో మమ మందబుద్ధేః  
 ఇత్యుద్యమోఽయముచితో మమ చాబ్జనేత్ర ॥ 9 ॥

నావేక్షనే యది తతో భువనాన్యమూని  
 నాలం ప్రభో భవతుమేవ కుతః ప్రవృత్తిః।  
 ఏవం నిసర్గసుహృది త్వయి సర్వజంతోః  
 స్వామిన్ చిత్రమిదమాశ్రితవత్సలత్వం ॥ 10 ॥

స్వాభావికానవధికాతిశయేశితృత్వం  
 నారాయణ త్వయి న మృష్యతి వైదికః కః |  
 బ్రహ్మ శివః శతమఖః పరమః స్వరాడి-  
 త్యేతేఽపి యస్య మహిమార్థవవిప్రుషస్తే || 11 ||

కః శ్రీః శ్రియః పరమసత్త్వసమాశ్రయః కః  
 కః పుండరీకనయనః పురుషోత్తమః కః |  
 కస్యాయుతాయుతశతైకకలాంశకాంశే  
 విశ్వం విచిత్రచిదచిత్ప్రవిభాగవృత్తం || 12 ||

వేదాపహారగురుపాతకదైత్యపీడా-  
 ద్యాపద్విమోచనమహిష్టఫలప్రదానైః |  
 కోఽన్యః ప్రజాపశుపతీ పరిపాతి కస్య  
 పాదోదకేన స శివః స్వశిరోధృతేన || 13 ||

కస్యోదరే హరవిరించముఖః ప్రపంచః  
 కో రక్షతీమమజనిష్ట చ కస్య నాభేః |  
 క్రాంత్యా నిగీర్య పునరుద్ధిరతి త్వదన్యః  
 కః కేన వైష పరవానితి శక్యశంకః || 14 ||

త్వాం శీలరూపచరితైః పరమప్రకృష్ట-  
 సత్త్వేన సాత్త్వికతయా ప్రబలైశ్చ శాస్త్రైః |  
 ప్రఖ్యాతదైవపరమార్థవిదాం మతైశ్చ  
 నైవాసురప్రకృతయః ప్రభవంతి బోధుం || 15 ||

ఉల్లంఘితత్రివిధసీమసమాతిశాయీ-  
 సంభావనం తవ పరిబ్రథిమస్వభావం |  
 మాయాబలేన భవతాఽపి నిగూహ్యమానం  
 పశ్యంతి కేచిదనిశం త్వదనన్యభావాః || 16 ||

యదండమండాంతరగోచరం చ యత్  
 దశోత్తరాణ్యావరణాని యాని చ |  
 గుణాః ప్రధానం పురుషః పరం పదం  
 పరాత్పరం బ్రహ్మ చ తే విభూతయః || 17 ||

వశీ వదానోఽగ్ని గుణవాన్ ఋజుః శుచిః  
 మృదుర్దయాలుర్మధురః స్థిరః సమః |  
 కృతీ కృతజ్ఞస్త్వమసి స్వభావతః  
 సమస్తకల్యాణగుణామృతోదధిః || 18 ||

ఉపర్యుపర్యబ్జభువోఽపి పూరుషాన్  
 ప్రకల్ప్య తే యే శతమిత్యనుక్రమాత్ |  
 గిరస్త్వదేకైకగుణావధీప్సయా  
 సదా స్థితా నోద్యమతోఽతిశేరతే || 19 ||

త్వదాశ్రితానాం జగదుద్భవస్థితి-  
 ప్రణాశసంసారవిమోచనాదయః |  
 భవంతి లీలా విధయశ్చ వైదికాః  
 త్వదీయగంభీరమనోఽనుసారిణః || 20 ||

నమో నమో వాఙ్మనసాతిభూమయే  
 నమో నమో వాఙ్మనసైకభూమయే |  
 నమో నమోఽనంతమహావిభూతయే  
 నమో నమోఽనంతదయైకసింధవే || 21 ||

న ధర్మనిష్ఠోఽస్మి న చాత్మవేదీ  
 న భక్తిమాన్ త్వచ్ఛరణారవిందే |  
 అకించనోఽనన్యగతిః శరణ్య  
 త్వత్పాదమూలం శరణం ప్రపద్యే || 22 ||

న నిందితం కర్మ తదస్తి లోకే  
 సహస్రశో యన్న మయా వ్యధాయి |  
 సోఽహం విపాకావసరే ముకుంద  
 క్రందామి సంప్రత్యగతిస్తవాగ్రే || 23 ||

నిమజ్జతోఽనంత భవార్ణవాంతః  
 చిరాయ మే కూలమివాసి లబ్ధః |  
 త్వయాఽపి లబ్ధం భగవన్నిదానీం  
 అనుత్తమం పాత్రమిదం దయాయాః || 24 ||

అభూతపూర్వం మమ భావి కిం వా  
 సర్వం సహే మే సహజం హి దుఃఖం |  
 కిం తు త్వదగ్రే శరణాగతానాం  
 పరాభవో నాథ న తేఽనురూపః || 25 ||

నిరాసకస్యాపి న తావదుత్సహే  
 మహేశ హాతుం తవ పాదపంకజం |  
 రుషా నిరస్తోఽపి శిశుః స్తనంధయః  
 న జాతు మాతుశ్చరణౌ జిహాసతి || 26 ||

తవామృతస్యందిని పాదపంకజే  
 నివేశితాత్మా కథమన్యదిచ్ఛతి |  
 స్థితేఽరవిందే మకరందనిర్భరే  
 మధువ్రతో నేక్షురకం హి వీక్షతే || 27 ||

త్వదంఘ్రిముద్దిశ్య కదాఽపి కేనచిత్  
 యథా తథా వాఽపి సకృత్ కృతోఽంజలిః |  
 తదైవ ముష్ణాత్యశుభాన్యశేషతః  
 శుభాని పుష్ణాతి న జాతు హీయతే || 28 ||

ఉదీర్ణసంసారదవాశుశుక్షణిం  
 క్షణేన నిర్వాప్య పరాం చ నిర్వృతిం |  
 ప్రయచ్ఛతి త్వచ్ఛరణారుణాంబుజ-  
 ద్వయానురాగామృతసింధుశీకరః || 29 ||

విలాసవిక్రాంతపరావరాలయం  
 నమస్యదార్తిక్షపణే కృతక్షణం |  
 ధనం మదీయం తవ పాదపంకజం  
 కదా ను సాక్షాత్కరవాణి చక్షుషా || 30 ||

కదా పునః శంఖరథాంగకల్పక-  
 ధ్వజారవిందాంకుశవజ్రలాంఛనం |  
 త్రివిక్రమ త్వచ్ఛరణాంబుజద్వయం  
 మదీయమూర్ధానమలంకరిష్యతి || 31 ||

విరాజమానోజ్జ్వలపీతవాససం  
 స్మితా తసీనూనసమామలచ్ఛవిం |  
 నిమగ్ననాభిం తనుమధ్యమున్నతం  
 విశాలవక్షః స్థలశోభిలక్షణం || 32 ||

చకాసతం జ్యాకిణకర్కశైః శుభైః  
 చతుర్భిరాజానువిలంబిభిర్భుజైః |  
 ప్రియావతంసోత్పలకర్ణభూషణ-  
 శ్లేథాలకాబంధవిమర్దశంసిభిః || 33 ||

ఉదగ్రపీనాంసవిలంబికుండలా-  
 లకావలీబంధురకంబుకంధరం |  
 ముఖశ్రియా న్యక్కృతపూర్ణనిర్మలా-  
 మృతాంశుబింబాంబురువెహోజ్జ్వలశ్రియం || 34 ||

ప్రబుద్ధముగ్ధాంబుజచారులోచనం  
 సవిభ్రమభ్రూలతముజ్జ్వలాధరం |  
 శుచిస్మితం కోమలగండమున్నసం  
 లలాటపర్యంతవిలంబితాలకం || 35 ||

స్ఫురత్కీరీటాంగదహారకంఠికా-  
 మణీంద్రకాంచీగుణనూపురాదిభిః |  
 రథాంగశంఖాసిగదాధనుర్వరైః  
 లసత్తులస్యా వనమాలయోజ్జ్వలం || 36 ||

చకర్థ యస్యా భవనం భుజాంతరం  
 తవ ప్రయం ధామ యదీయజన్మభూః |  
 జగత్ సమస్తం యదపాంగసంశ్రయం  
 యదర్థమంభోధిరమంథ్యబంధి చ || 37 ||

స్వవైశ్వరూప్యేణ సదాఽనుభూతయా-  
 ఽప్యపూర్వవద్విస్మయమాదధానయా |  
 గుణేన రూపేణ విలాసచేష్టితైః  
 సదా తవైవోచితయా తవ శ్రియా || 38 ||

తయా సహాసీనమనంతభోగిని  
 ప్రకృష్టవిజ్ఞానబలైకధామని |  
 ఫణామణివ్రాతమయూఖమండల-  
 ప్రకాశమానోదరదివ్యధామని || 39 ||

నివాసశయ్యాసనపాదుకాంశుకో-  
 పధానవరాతపవారణాదిభిః |  
 శరీరభేదైస్తవ శేషతాం గతైః  
 యథోచితం శేష ఇతీరితే జనైః || 40 ||

దాసః సఖా వాహనమాసనం ధ్వజః  
 యస్తే వితానం వ్యజనం త్రయీమయః |  
 ఉపస్థితం తేన పురో గరుత్మతా  
 త్వదంఘ్రిసంమర్దకిణాంకశోభినా || 41 ||

త్వదీయభుక్తోఽజ్ఞితశేషభోజినా  
 త్వయా నిస్సృష్టాత్మభరేణ యద్యథా |  
 ప్రియేణ సేనాపతినా న్యవేది తత్  
 తథాఽనుజానంతముదారవీక్షణైః || 42 ||

హతాఖిలక్లేశమలైః స్వభావతః  
 త్వదానుకూల్యైకరసైస్తవోచితైః |  
 గృహీత తత్తత్పరిచారసాధనైః  
 నిషేవ్యమాణం సచివైర్యథోచితం || 43 ||

అపూర్వనానారసభావనిర్భర-  
 ప్రబుద్ధయా ముగ్ధవిదగ్ధలీలయా |  
 క్షణాణువత్ క్షిప్తపరాదికాలయా  
 ప్రహర్షయంతం మహిషీం మహాభుజం || 44 ||

అచింత్యదివ్యాదుభ్రతనిత్యయౌవన-  
 స్వభావలావణ్యమయామృతోదధిం |  
 శ్రియః శ్రియం భక్తజనైకజీవితం  
 సమర్థమాపత్సఖమర్థికల్పకం || 45 ||

భవంతమేవానుచరన్ నిరంతరం  
 ప్రశాంతనిశ్శేషమనోరథాంతరః |  
 కదాఽహమైకాంతికనిత్యకింకరః  
 ప్రహర్షయిష్యామి సనాథజీవితః || 46 ||

ధిగశుచిమవినీతం నిర్దయం మామలజ్జం  
 పరమపురుష యోఽహం యోగివర్యాగ్రగణైః |  
 విధిశివసనకాద్యైర్ధ్యాతుమత్యంతదూరం  
 తవ పరిజనభావం కామయే కామవృత్తః || 47 ||

అపరాధసహస్రభాజనం  
 పతి తం భీమభవార్ణవోదరే |  
 అగతిం శరణాగతం హరే  
 కృపయా కేవలమాత్మసాత్ కురు || 48 ||

అవివేకఘనాంధదిజ్ముఖే  
 బహుధా సంతతదుఃఖవర్షిణి |  
 భగవన్ భవదుర్దినే పథః  
 స్థలితం మామవలోకయాచ్యుత || 49 ||

న మృషా పరమార్థమేవ మే  
 శృణు విజ్ఞాపనమేకమగ్రతః |  
 యది మే న దయిష్యసే తతః  
 దయనీయస్తవ నాథ దుర్లభః || 50 ||

తదహం త్వదృతే న నాథవాన్  
 మదృతే త్వం దయనీయవాన్ న చ |  
 విధినిర్మితమేతమన్వయం  
 భగవన్ పాలయ మా స్మ జీహపః || 51 ||

వపురాదిషు యోఽపి కోఽపి వా  
 గుణతోఽసాని యథా తథావిధః |  
 తదయం తవ పాదపద్మయోః  
 అహమద్యైవ మయా సమర్పితః || 52 ||

మమ నాథ యదస్తి యోఽస్మ్యహం  
 సకలం తద్ధి తవైవ మాధవ।  
 నియతస్వమితి ప్రబుద్ధధీః  
 అథవా కిం ను సమర్పయామి తే ॥ 53 ॥

అవబోధితవానిమాం యథా  
 మయి నిత్యాం భవదీయతాం స్వయం।  
 కృపయైవమనన్యభోగ్యతాం  
 భగవన్ భక్తిమపి ప్రయచ్ఛ మే ॥ 54 ॥

తవ దాస్యసుఖైకసంగినాం  
 భవనేష్వస్తవపి కీటజన్మ మే।  
 ఇతరావసథేషు మా స్మ భూత్  
 అపి మే జన్మ చతుర్ముఖాత్మనా ॥ 55 ॥

సకృత్ త్వదాకారవిలోకనాశయా  
 తృణీకృతానుత్తమభుక్తిముక్తిభిః।  
 మహాత్మభిర్మామవలోక్యతాం నయ  
 క్షణేఽపి తే యద్విరహోఽతిదుఃసహాః ॥ 56 ॥

న దేహం న ప్రాణాన్ న చ సుఖమశేషాభిలషితం  
 న చాత్మానం నాన్యత్ కిమపి తవ శేషత్వవిభవాత్।  
 బహిర్భూతం నాథ క్షణమపి సహేయాతు శతధా  
 వినాశం తత్ సత్యం మధుమథన విజ్ఞాపనమిదం ॥ 57 ॥

దురంతస్యానాదేరపరిహరణీయస్య మహతః  
 నిహీనాచారోఽహం నృపశురశుభస్యాస్పదమపి।  
 దయాసింధో బంధో నిరవధికవాత్సల్యజలధే  
 తవ స్మారం స్మారం గుణగణమితీచ్ఛామి గతభీః ॥ 58 ॥

అనిచ్ఛన్నపేయం యది పునరితీచ్ఛన్నివ రజ-  
 స్తమశ్చన్నశ్చద్మస్తు తివచనభంగీమరచయం।  
 తథాఽపీత్థంరూపం వచనమవలంబ్యాపి కృపయా  
 త్వమేవైవంభూతం ధరణిధర మే శిక్షయ మనః॥ 59 ॥

పితా త్వం మాతా త్వం దయితతనయస్త్వం ప్రియసుహృత్  
 త్వమేవ త్వం మిత్రం గురురసి గతిశ్చాసి జగతాం।  
 త్వదీయస్త్యద్భృత్యస్తవ పరిజనస్త్యద్గతిరహం  
 ప్రపన్నశ్చైవం సత్యహమపి తవైవాస్మి హి భరః॥ 60 ॥

జనిత్వాఽహం వంశే మహతి జగతి ఖ్యాతయశసాం  
 శుచీనాం యుక్తానాం గుణపురుషతత్త్వస్థితివిదాం।  
 నిసర్గాదేవ త్వచ్ఛరణకమలైకాంతమనసాం  
 అధోఽధః పాపాత్మా శరణద నిమజ్జామి తమసి॥ 61 ॥

అమర్యాదః క్షుద్రశ్చలమతిరసూయాప్రసవభూః  
 కృతఘ్నూ దుర్మానీ స్మరపరవశో వంచనపరః।  
 నృశంసః పాపిష్ఠః కథమహమితో దుఃఖజలధేః  
 అపారాదుత్తిరస్తవ పరిచరేయం చరణయోః॥ 62 ॥

రఘువర యదభూస్త్యం తాదృశో వాయసస్య  
 ప్రణత ఇతి దయాలుర్యచ్ఛ చైద్యస్య కృష్ణ।  
 ప్రతిభవమపరాధ్ధుర్ముగ్ధ సాయుజ్యదోఽభూః  
 వద కిమపదమాగస్తస్య తేఽస్తి క్షమాయాః॥ 63 ॥

నను ప్రపన్నః సకృదేవ నాథ  
 తవాహమస్మీతి చ యాచమానః।  
 తవానుకంప్యః స్మరతః ప్రతిజ్ఞాం  
 మదేకవర్జం కిమిదం వ్రతం తే॥ 64 ॥

అకృత్రిమత్వచ్చరణారవింద-

ప్రేమప్రకర్షా వధిమాత్మవంతం।

పితామహం నాథమునిం విలోక్య

ప్రసీద మద్వృత్తమచింతయిత్వా ॥ 65 ॥

॥ ఇతి స్తోత్రరత్నం సమాప్తం ॥